

Tíðindi til føroyingar uttanlanda stuðla av tí føroysku sjómanskirkjuni.

---

Hallur av Rana 03.05.2016 (14:50)

### **Kaldari og saltari í sjónum**

Sjógvurin kring Føroyar var kaldari og saltari í 2015 enn 2014. Tað vísir nýggjastu tølini fyri 2015 hjá Havstovuni, ið ger regluligar mátingar av hita og saltinnihaldi í sjónum kring Føroyar.

Sum heild vóru tølini í 2015 áleið tey somu sum undanfarnu tjúgu árin, tó at miðal hitin á landgrunninum var tann lægsti síðan 2000.

Serliga var tað summarið, ið var kaldari enn vanligt. Mánaðirnir mai til august vóru allir kaldari enn miðal, meðan serliga november var heitari enn ein miðal novembarmánaði. Havstovan upplýsir tó, at seinastu 10 árin hevur hitin verið rættuliga støðugur og lutfalsliga høgur.

Viðvíkjandi saltinnihaldinum, so var tað hægri í 2015 enn 2014.

- Bæði á Landgrunninum og á opnum havið var saltinnihaldið tó eitt vet hægri í 2015 samanborið við 2014. Hetta er sama gongdin, sum sæst hjá okkara grannalondum, skrivar Havstovan á síni heimasíðu.

---

### **Hetlendingar í øðini um føroysku makrelveiðuna**

Shetland Fishermen's Association krevur nú, at føroysk skip ikki skulu sleppa at fiska í ES-sjógvi, tí felagið stúrir fyri stóru føroysku makrelveiðuni.

Orsøkin er, at eitt føroyskt skip undir landing av svartkjafti skal hava givið ov lítið upp av makreli sum hjáveiðu.

Fyri hálvumtriðja ári síðani fingur føroysk skip aftur loyvi at fiska í ES-sjógvi, eftir at hava verið útihýst á hesum leiðum í hálvannað ár.

Avtalan hevur leingi verið ein tornur í eygunum á hetlensku fiskimonnum, ið síggja føroysku skipini fiska í stórum stíli í sínum bakgarði.

Stór misnøgd

– Enska og skotska stjórnin eiga saman við Evropanevdini beinanvegin at steðga føroysku atgongdini til ES-sjógv og endurmeta avtaluna, sigur stjórnin í Shetland Fishermen's Association, Simon Collins, sambært Fish News EU.

Hann staðfestir, at stór misnøgd frammanundan er í Hetlandi og øðrum støðum í Skotland um nøgdina av makreli, sum Føroyar hava fingið tillutaða.

– Men tað sær út til, at sjálvt tær nøgdirnar ikki eru nógmikið, tá skip eftir øllum at døma dylja sína veiðu av makreli, ið verður veidd vestanfyri Hetland. Vit bjóðaðu teimum lítlafingurin, og teir tóku allan armin, og nú taka teir eisini herðarnar við. Vit vilja hava eina rættvísa og væl umsitna fiskiveiðu, sigur Simon Collins.

Sambært føroyskum miðlum er føroyska skipið, ið hetlendingar eru í øðini inn á, Jupiter. Reiðarið hjá Jupiter, Varðin í Gøtu, vísir tó aftur, at skipið yvirhøvur hevur fiskað í hetlenskum sjóðki, men at tað einans hevur fiskað í føroyskum sjóðki, skrivar in.fo

Kelda: fiskeritidende.dk

Antares.fo

---

### **Norsk fiskiskip fara nú at gagnnýta allan fiskin**

Í 2014 blakaðu norsk fiskiskip 280.000 tons av fiskaslógvi í havið. Møguleikarnir at gagnnýta tilfeingið betri eru sostatt stórir.

Trolarin Nordstar hjá reiðarinum Nordnes í Møre og Romsdal er farin undir at brúka alt fiskaslógvið.

Skjótt fara fleiri aðrir trolarar at gera tað sama.

Frystitrolarin Molnes er nýliga umbygdur fyri 100 miljónir norskar krónur, og nýggi báturin hjá reiðarínum Halstensen Granit skal eisini gagnnýta 100 prosent av fiskinum.

Ætlanin er at nýta fiskaslógvið í framleiðsluni av fóðuri til alivinnuna.

– Vit gera hetta fyri at forvinna pengar. Fiskaslógv er ein eftirspurd vøra, ið er neyðug hjá alivinnuni. Tá prísurin er á einum støði, har vit fáa goldið fyri arbeiðið, er lætt at bera samfelagsábyrgd, sigur reiðarin á Nordstar við maritime.no.

Hann ivast ikki í, at fleiri trolarar sum frálíður fara at leggja størri dent á at flyta fiskaavfallið til lands. Sum er verða 40 prosent av avfallinum blakað aftur í havið.

Á verksmiðjuni umborð á Molness ber til við nýggjari tøkni tað at gagnnýta avfallið við hydrolysu. Hetta hevur ikki latið seg gjørt fyrr orsakað av plásstroti. Gjøgnum hesa kemisku tilgongdina fæst fiskaprotein, aminosyrur, fiskaolja og fiskakalsium úr avfallinum.

Á verksmiðjuni umborð á nýggja Granit, ið verður latin eigarunum næsta ár, skal hvørki fiskaavskurður ella orka fara til spillis.

– Hetta verður fyrstu ferð, vit fáa gjørt mjøl og oljuvørur úr ráevni, sum ikki er eldri enn fyra tímar, sigur Inge Haltensen, ið er dagligur leiðari í Halstensen Granit.

Harvið fær vøran eina nógv hægri góðsku enn fyrr og kann brúkast til føðsluevni og heilivág.

Hitin frá motorunum skal brúkast at reka einstøku trinini á verksmiðjuni umborð. Trolarin kostar samanlagt 340 miljónir norskar krónur at byggja. Tað almenna stuðlar nýggju tøkni umborð við 8 miljónum.

– Tað sigur seg sjálvt, at vit mugu gagnnýta virðini, ið eru í ráevni okkara. Vit hava kanska ikki havt nóg góða tøkni og heldur ikki ein marknað, sum hevur eggjað okkum til at leggja dent á hetta fyrr. Men nú er vend komin í, sigur Inge Haltensen.

Kelda: maritime.no

Antares.fo

---

### Mærsk: Vánaligur roknskapur lagdur fram í dag

Tað verður eftir øllum at døma ikki nakar serliga vakur roknskapur, sum A.P. Møller-Mærsk í dag leggur fram fyri ársins fyrsta ársfjórðing. Bæði Maersk Line og Maersk Oil eru undir ógvisligum trýsti, og Maersk Line fer mest sannlíkt at geva undirskot í fyrsta ársfjórðingi, sigur partabrævagreinarin Morten Imsgard í Sydbank við Maritime Danmark.

”Søguliga lá fraktgjöld gera støðuna trupla sjálvt hjá teimum leiðandi í vinnuni. Fyrra hálvár sær rætttiliga trupult út við fleiri stórum sáttmálum, sum ganga út og sum Maersk Line skal samráðast um av nýggjum á einum lægri prísstøði. Eg vænti eitt undirskot í Maersk Line í fyrsta ársfjórðingi, men eg rokni við, at hetta rættar seg upp í seinna hálvári. Fyri alt árið vænti eg, at rakstrarúrslitið verður helvtina minni enn í fjør ella umleið 700 miljónir dollarar”, sigur Morten Imsgard og leggur aftrat: ”Nøkur evarska smá tekin eru um framgongd. Fleiri skip liggja við bryggju, og eldri skip verða send til upphøggingar, so reiðariini hava fingið betur tamarhald á útboðnum av skipum”.

Morten Imsgard metir tí, at hækkingarnar í fraktgjöldunum, sum fleiri reiðari, teirra millum Maersk Line, hava boðað frá, lutvíst fara at síggjast aftur, og at seinna hálvár tí verður betri enn fyrra hálvár.

Eisini Maersk Oil er undir stórum trýsti orsakað av lágu oljuprísunum, og Morten Imsgard heldur ikki, at Maersk Oil er ført fyri at skerja útreiðslurnar so nógv, at tað vigar upp ímóti lágu oljuprísunum. Hetta fer eisini at seta dóm á Mærsk-roknskapin í dag.

”Hetta sæst aftur í øllum oljuídnaðinum, og operatørarnir, ið eru í Norðsjónum, eru undir stórum trýsti. Í framtíðini vænti eg heldur ikki munandi hægri oljuprísir enn nú”, sigur Morten Imsgard.

Kelda: maritimedanmark.dk

Antares.fo

---

### Norðoyingar fáa propp

03.05.2016 - 11:10

Aftur í gjár var bilproppur í tunlunum norður um fjall. Hetta tálmaði fólk ið gott hálván tíma. Norðlýsið hevur fingið myndir frá einum ofri.

Undirritaði fekk nakra myndir frá einum, sum endaði í einum proppi í tunlunum í gjár. Hesin segði, at hetta var við til at tálma ørindunum, hann hevði í Klaksvík.

Túrurin til Klaksvíkar seinnapartin í gjár varð tí til fánýtis. Í morgun fekk hesin so gjørt síni ørindi í handlinum, sum júst var latin aftur í gjár, tá ið hann at endanum kom til Klaksvíkar.

Sum so ofta varð bíðað í millum tunlarnir, sum tað eisini sæst á myndunum.

Tað er nógv tung ferðsla, sum skal í gjøgnum tunlarnar í hesum døgum. Tað er nógv byggivirksemi. Nú er eisini byrjað at asfaltera vegin inn í Dalar, sum er vegurin handan tunnilmunnan á Viðareiði. Hesum sleppa íbúgvarnir norðanfyrri ikki óskalaðir frá. Væntandi verða fleiri proppar í komandi døgum og vikum.

Tað er ikki undarligt í, at norðoyingar fáa propp.

Nordlys.id.fo

---

Áki Bertholdsen 03.05.2016 (07:03)

### **Alt talar fyri, at hetta verður fantastiska flott**

Sum stóðan er nú, sær alt nógv ljósari út, enn tað hevur gjørt, tí tað er alt, sum bendir á, at tað fer ikki at kosta so nógv at gera teir báðar undirsjóvartunlarnar, Eysturoyartunnilin og Sandoyartunnilin, sum nógv hava stúrt fyri.

Tað staðfestir Henrik Old, landsstýrismaður í samferðslumálum.

Í 2013 varð mett, at teir fóru at kosta tvær milliardir, ella gott tað. Hinvegin hava nógv stúrt fyri, at prísurin fer at vera mangt slíkt.

Men Henrik Old sigur, at tað er alt, sum bendir á, at kostnaðarmetingin fer at halda. Í hvussu so er væntar hann ikki, at prísurin fer nógv upp um tað.

Fyri tað fyrsta er Eysturoyartunnilin lagdur eitt sindur øðrvísi enn upprunaliga ætlað, so at hallið verður minni. Tað merkir, at tað slepst undan at hava tríggar vegbreytir í einum parti av honum. Samstundis varð ætlanin, at hann skuldi koma upp við Toftavatn, men nú kemur hann ístaðin upp í Rókini á Saltnesi, og sostatt verður hann eisini ein slakan kilometur styttri

Henrik Old leggur afturat, at eftir nýggjastu upplýsingunum frá felagnum, sum stendur fyri byggingini, fer tað at bera til at útvega ein lán yvir 15 ár til verkætlanina við eini rentu upp á bara 2,5 til trý prosent um árið.

- Tað er avbera lág renta, og tað verður ringt at fáa lægri rentu og tí vil tunlafelagið eisini fáa tikið lánið sum skjótast, sigur landsstýrismaðurin.

- Tað vísir seg, at í lóttuni eru øll viðurskifti betri, enn sjálvst tey mest bjartskygdu høvdu væntað, so øll útlit eru til, at hetta verður "eitt fantastiska flott projekt", sigur Henrik Old.

Men ein fortreyt fyri at fáa so bíligt lán, er, at landskassin vil tryggja tunlunum eina minstuinntøku, sum svarar til, at tilsamans fara 6000 bilar koyra ígjøgnum báðar tunlarnar um dagin.

Henrik Old hevur havt heimild til at tryggja lánveitarum eina minstuinntøku í Sandoyartunlinum. Men av tí at ivi hevur verið um, antin hann eisini hevur havt hesa heimildina í samband við Eysturoyartunnilin, hevur Løgtingið nú beint allan iva av vegnum við at samtykkja tað einaferð afturat.

Talan er um eina samhangandi verkætlan og nú kann Henrik Old so tryggja lánveitarunum eina inntøku, sum svarar til, at tilsamans fara 6000 bilar at koyra ígjøgnum báðar tunlarnar um dagin, og sostatt ber til at fáa lánini væl bíligari enn annars.

Tað merkir, at verður ferðslan 5000 bilar um dagin okkurt árið, fer tað at kosta landskassanum 20 milliónir krónur, sum skulu rindast í kassan hjá tunlafelagnum í trygd til lángevararnar.

Men Henrik Old sigur, at skipanin er so "genial", at koyra yvir 6000 bilar ígjøgnum tunlarnar um dagin onkur ár, verður meirinntøkan av tí sett til síðis at hava at standa ímóti við til okkurt vánaligt ár, har ferðslan er minni enn 6000 bilar.

Henrik Old sigur, at tað er ógvuliga varisliga mett, at tað bara fara at koyra 6000 bilar um dagin, so hann stúrir ikki fyri hesum.

In.fo

---

Danjál av Rana 03.05.2016 (08:29)

## Regn næstu dagarnar

Køld luft streymar inn yvir Føroyar av vestri. Mikudagin og hósdagin fer eitt lágtrýst á veg í ein landnyrðing framvið beint eystan fyri Ísland, og tað tilhoyrandi brúgvalagið fer fram við Føroyum av útsynningi. Fríggjadagin fer eitt minni lágtrýst framvið vestan fyri Føroyar. Leygardagin nærkast væntandi ein hátrýstsryggur Føroyum av suðri.

Í dag er andøvs gul upp í ein strúk, 8 til 13 m/s, av útsynningi. Samdrigið og ælaveður, men út á náttina skýggjað og regn. Hitin alt samdøgrið millum 4 og 8 stig.

Mikudagin verður stívt andøvs gul upp í hvassan vind av suðri og útsynningi, 10 til 15 m/s. Skýggjað og regn, men um kvøldið klárar í, men kortini ælaveður. Hitin millum 5 og 10 stig.

Hósdagin verður stívt andøvs gul upp í hvassan vind av suðri, 10 til 15 m/s, sum seinni snarar í ein útsynning og makar í andøvs gul upp í ein strúk, 8 til 13 m/s. Fyrst skýggjað og ælaveður, seinni samdrigið og okkurt ælið. Hitin um dagin um 8 stig, um náttina niður í 5 stig.

Fríggjadagin verður andøvs gul upp í ein strúk av útsynningi, 8 til 13 m/s, sum um náttina makar niður í lot til andøvs gul, 3 til 8 m/s. Samdrigið og ælaveður, men um kvøldið og náttina okkurt einkult æl. Hitin alt samdøgrið millum 4 og 8 stig.

Leygardagin verður lot til andøvs gul av útsynningi, seinni av ymsum ættum, 3 til 8 m/s. Turt og samdrigið. Hitin um dagin um 7 stig, um náttina millum 3 og 6 stig.

Sunnudagin verður lot til andøvs gul, 3 til 8 m/s, av landnyrðingi, í náttartímunum upp í stívt andøvs gul, 10 m/s, í støðum. Turt og samdrigið, men út á dagin skýggjað og regn. Hitin um dagin um 6 stig, um náttina millum 2 og 5 stig.

In.fo

---

Danjal av Rana 03.05.2016 (10:51)

### Nýggjur sáttmáli um Magnus Heinason

Fíggjarmálaráðið og Føroya Skipara- og Navigatørfelag hava í dag undirskrivað nýggjan sáttmála um fiskirannsóknarskipið Magnus Heinason.

Lønarhækkanirnar eru innan fyri sama karm, sum onnur fakfeløg hava fingið, t.e. 2,25% fyrra árið og 1,9% seinna árið.

Partur av karminum fer til at hækka eftirlønargjaldið, soleiðis at tað kemur upp í 9,6%.

In.fo

---

Áki Bertholdsen 03.05.2016 (10:23)

### Riddarakross til Astu í kioskini

Nú eigur Asta í víðagitnu kioskini á Vaglinum í Havn, at fáa riddarakrossin.

Tað heldur havnarmaðurin Árni Helmsdal.

Á Facebook vísir á, at nú eru tað ikki bara embætisfólk og politikarar, sum fáa riddarakrossin, men eisini nógv vanlig fólk, sum eru sermerkt, eitt nú handilsfólk, ítróttarfólk, listarfólk og sjónleikarar. Og hann heldur, at nú skulu vit prika til makthavararnar og skjóta upp fyri teimum, at Asta í kioskini átti at fingið krossin.

- Hon er mentað og hevur verið til so stóra gleði fyri alt Føroya fólk í 68 ár. Hon er handilsfólk og hevur verið ein almennur persónur øll hesi ár við fyrimyndarligum trúfesti. Og sum 86 ára gomul er hon enn í kioskini hvønn dag, skrivar hann.

Hann heldur, at tað hevði verið meining í at givið Astu Riddarakrossin. Hann vísir á, at øll kenna Astu, men øll kenna ikki øll tey, sum hava fingið riddarakrossin.

- Lutfalsliga eru alt ov fá, sum fáa krossin uttan fyri Keypmannahavn og norðeftir á Sælandi. Tað eru heldur ikki nógv, sum starvast á Vaglinum, sum fáa krossin. Hon er eingin ársungi, og eg haldi, at hon skal hava krossin á Ólavsøku, sigur Árni Helmsdal.

Hann heldur, at eitt annað gott høvi kundi verið, at havt eitt hátíðarhald uttanfyri kioskina, tá ið Margretha, drotning, kemur higar í summar og so kundi Asta fingið krossin tá.

- Ímynda tær, hvussu errin hon hevði verið, sigur Árni Helmsdal.

Nú heldur hann, at vit skuldu brotið upp úr nýggjum, og hann heitir á fólk, sum kenna danska forsætisráðharran, Lars Løkke Rasmussen, fólkatingsmenninar, Sjúrð Skaale og Magna Arge og Dan Knudsen, ríkisumboðsmann, um at skriva til teirra.

In.fo

---

Áki Bertholdsen 03.05.2016 (09:24)

### **Sleppur ikki at stevna um grindalógina**

Henrik Weihe Joensen hevði ongan rætt til at stevna Fiskimálaráðnum um grindalógina.

Tað er niðurstøðan hjá Føroya Rætti.

Henrik Weihe Joensen, ráðgevari í trygdar-, verju- og tilbúgvingsarmálum, er sannførdur um, at grindalógin, sum Løgtingið hevur samtykt, er ólóglig. Hann sigur, at løgreglan er ein danskur myndugleiki, og at Løgtingið kann ikki lóggeva um ein danskan myndugleika. Hann heldur eisini, at grindalógin er brot á grundlógina, tí at løgreglan fær heimild til at taka fólk og at halda teimum aftur í, i mesta lagi, 12 tímar.

Fiskimálaráðið hevur harafturímóti ført fram, at hetta er eitt mál sum hoyrir ikki heima í Føroya Rætti og tí hevur Fiskimálaráðið kravt, at rætturin vísir málinum frá sær. Fiskimálaráðið vísir á, at ein serlig nevnd er sett at avgera, hvønn myndugleika, teir ymsu partarnir í ríkinum hava, og eitt mál sum hetta skal avgreiðast í teirri nevndini, og hoyrir sostatt ikki heima í rættarskipanini.

Nú hevur Føroya Rættur felt dóm í málinum, og dómurin er stutt og greitt, at rætturin vísir málinum frá sær. Samstundis skal Henrik Weihe Joensen rinda Fiskimálaráðnum 15000 krónur í sakarmálskostnaði.

Rætturin sigur, at spurningurin um, hvussu viðurskiftini verða skipað í ríkinum, er ein spurningurin um, hvat danska stjórnin og Føroya Landsstýrið avtala sínamillum, og tað skal viðgerast í áðurnevndu serligu nevnd, og sostatt er tað ikki eitt mál fyri dómstólarnar.

Samstundis vísir rætturin á, at stevningin hjá Henrik Weihe Joensen snýr seg ikki um eitt ávíst mál. Hinvegin er hann hann, ítøkilig, ikki meiri ávirkaður lógini enn fólkid sum heild. Tí hevur hann ikki heimild at stevna Fiskimálaráðnum, tí rættarlíga hevur hann ongan serligan áhuga í málinum, sum kann geva honum heimild at stevna.

In.fo

---

Hallur av Rana 03.05.2016 (12:54)

### **Hetlendingar aftur í øðini inn á føroyingar**

Hetlenskir fiskimenn eru enn einaferð í øðini inn á føroyingar. Hesaferð er keldan til teirra ónøgd trolarin Jupiter, sum í síðstu viku landaði í danska býnum Skagen.

Shetland News skrivar, at tá føroyski trolarin landaði sína svartkjaftaveiðu, var hjáveiðan av makreli alt ov stór. Sambært blaðnum, so upplýsti skiparin, at hjáveiðan var fimm prosent, men hetlendingar vilja vera við, at royndir vístu, at 20 prosent av veiðini hjá Jupiter var makrelur.

Talan er um seinasta part í stríðnum millum hetlenskar og føroyskar fiskimenn. Fyri hálvumøðrum ári síðani legði skotska sjóverjan hald á Christian í Grótinum, ið varð ákært fyri brot á lóggávuna um viðgerð av fiski umborð. Eingin dómur er felður í tí málinum enn.

Formaðurinn í hetlenska fiskimannafelagnum, Simon Collins, sigur við blaðið, at skotskir myndugleikar mugu umhugsa avtaluna við føroyingar.

- Bretsku og skotsku stjórnirnar og ES mugu alt fyri eitt steðga føroysku atgongdini til ES-sjógv og endurskoða núverandi avtalu, segði formaður.

- Tað er enn rímiliga stór ónøgd í Hetlandi og aðrastaðni í Skotlandi yvir mongdina av makreli, ið føroyingar kunnu veiða. Men nú tykist, at sjálvt hetta ikki er nokk, men at teirra fiskifør tykjast at krógva hvat teir fiska vestanfyrri Hetland. Tosa um at geva lítlafingur og missa hondina. Tey hava tikið hondina og allan armin við. Hetta má steðga. Vit ynskja eina rættvísa og væl stýrda fiskivinnu, sigur formaðurinn í hetlenska fiskimannafelagnum.

In.fo

---

Hallur av Rana 03.05.2016 (14:24)

### **Skiparin hevur ongar viðmerkingar**

Í morgun bar hetlenska blaðið The Shetland News tey tíðindini, at føroyski trolarin Jupiter hevði havt ov nógvan makrel í hjáveiðu, tá trolarin hevði verið á svartkjaftaveiðu í ES-sjógvi vestanfyrri Hetland.

Tað varnaðust fólk, tá skipið landaði í Skagen, og skiparin upplýsti at einans 5 prosent av veiðuni var makrelur. Blaðið vil tó vera við, at kanningar vístu, at heili 20 prosent av veiðuni var makrelur.

In.fo hevur roynt at fingið eina viðmerking frá Varðanum, ið er reiðariíð, ið eigur Jupiter. Men hóast vit hava ringt fleiri ferðir og sent sms-boð, so er einasta viðmerking frá reiðarinum, at skiparin á Jupiter ikki við úttala seg um málið, men at tað er skeivt, tá hetlenskir miðlar vilja vera við, at Jupiter fiskaði í ES-sjógvi. Jupiter fiskaði, sambært eini sms-boð frá reiðarinum, í føroyskum sjógvi.

In.fo hevur roynt at spurt, um reiðariíð hevur verið í samband við myndugleikarnar um málið, men hevur tað ikki eydnast at fingið eitt svar upp á spurningin.

In.fo

---

Heri Simonsen 03.05.2016 (15:15)

### **Vunnu Premier League fyrstu ferð 2. mai, 29 ára gamlir**

Í fótbólta henda ofta ótrúlig samanfall, og staðfestast kann, at fyri feðgarnar Schmeichel gjørdist samanfallið mánakvøldið 2. mai meir enn ótrúligt.

2. mai í 1993 bleiv pápin, Peter Schmeichel meistari í Premier League á fyrsta sinni á yrkisleið sínari, tá hann vann Premier League við Manchester United. Talan var tá um fyrsta meistaraheiti hjá Manchester United í 26 ár.

2. mai í 2016 bleiv sonurin, Kasper Schmeichel meistari í Premier League á fyrsta sinni á yrkisleið sínari, tá hann gjørdist staðfestur meistari við Leicester City. Talan er um fyrsta meistaraheiti hjá Leicester City nakrantíð í 132 ára drúgvu søgu felagsins.

Eitt ótrúligt samanfall, at feðgarnir Schmeichel skuldu vinna sítt fyrsta meistaraheiti í Premier League á sama degi, 2. mai, og at báðir vóru/eru 29 ára gamlir, tá gullið kom í hús.

Meistaraheitið hjá Kasper Schmeichel við Leicester City má tó sigast at verða ein væl størri sensasjón enn meistaraheitið pápin vann við Manchester United í 1993. Manchester United var í favorittfeltinum áðrenn kappingarárið 1992-1993, meðan Leicester City hetta kappingarárið vóru spáddir at stríðast at sleppa undan niðurflyting til næstbestu fótbóltsdeildina.

In.fo

---

Danjal av Rana 03.05.2016 (15:45)

### **Í kvøld kann alt vera avgjørt**

Undanval til amerikanska forsetavalið verður í Indiana í nátt og tað er væl møguligt, at tá sólin rísur yvir Wabash ánni er væl møguligt, at eingin ivi longur er um, at Donald Trump verður valevni fyri republikanska flokkin.

Donald Trump sjálvur hevur langt síðani kunngjørt seg sjálvan sum vinnara av undanvalinum, men nú byrja móguleikarnir hjá nærmasta kappingarneytanum, Ted Cruz, at gera alsamt færri.

Ted Cruz má vinna í Indiana í kvøld, helst sannførandi, umframt at hann má vinna meginpartin av hinum níggju statunum, sum eftir eru. Trupulleikin er, at Donald Trump liggur á odda á veljarakanningunum í øllum 10. Skuldi Donald Trump farið avstað við øllum valdømissmonnum í kvøld, verður nærur ógjørligt at steðga honum.

Hjá demokratunum er eisini javnt og hóast Hillary Clinton er stórfavorittur, so roynir Bernie Sanders enn at vísa á, at einki er avgjørt enn. Hann setur sítt álit á, at hann skal forða Hillary Clinton at vinna meirilutan av heftu valdømissmonnum, so at hann á hendan hátt má noyða óheftu valdømissmenninar at taka eina nýggja støðu. Tó so, um Clinton, sum liggur á odda á veljarakanningunum, skuldi vunnið meginpartin av heftu valdømissmonnum í Indiana, gerst sera torført at síggja, hvussu Bernie Sanders skal megna at koppa henni.

In.fo

---

Hallur av Rana 03.05.2016 (19:05)

### **Kunnu nú útflyta fisk til Ísrael**

Framyvir ber til hjá føroyskum fyrirkum at útflyta fisk til ísraelska marknaðin. Tað boðar Uttanríkis- og Vinnumálaráðið frá í tíðindaskrivi í dag.

Tað er Heilsufrøðiliga starvsstovan, ið hevur fingið eina avtalu í lag við Food Control Services í Ísrael, ið ger at nú er latið upp fyri, at føroyskur fiskur kann útflytast til Ísraels.

Í tíðindaskrivinum verður víst á, at Føroyar fyrr hevur havt handilslig samband við Ísrael.

- Seinnu árin hava Føroyar havt nakað av útflutningi til Ísraels. Men í 2013 broyttu myndugleikarnir í Ísrael mannagongdir, og setti fram krav um serstakar heilsuváttanir. Síðani tá hevur eingin útflutningur verið úr Føroyum til Ísrael. Vinnan hevur ynskt at fingið hesi viðurskifti í lag, tí móguleiki er fyri øktum handli. Serliga er tað laksur og saltfiskur, sum hevur áhuga.

Tann trupulleikin er nú loystur, og myndugleikarnir í báðum londunum hava funnið eina semju um heilsuváttanina, sum skal brúkast til henda útflutning.

- Fríar ræsir og atgongd til ymisku marknaðar úti í heimi er avgerandi fyri, at vinnan kann fáa sum mest burturúr. Heilsufrøðiligar avtalur eru lykilin og fortreytin fyri, at føroyskar fiskavørur kunnu sleppa inn á útlenskar marknaðir. Landsstýrið hevur raðfest at fáa í lag heilsufrøðiligar avtalur, og økta játtanin til Starvsstovuna er oyramerkt til hetta arbeiðið, sigur Poul Michelsen, landsstýrismaður.

In.fo

---

Hallur av Rana 03.05.2016 (19:53)

### **- Bíða enn eftir skotsku myndugleikum**

Tað vakti ans fyri hálvumøðrum ári síðani, tá skotskir myndugleikar lögdu hald á føroyska skipið Christian í Grótinum, ið tá var statt í Hetlandi. Illgruni var tá um, at føroyingar høvdu brutu galdandi ES-lóggávu um virking av fiski umborð á fiskifari.

Reiðarið varð tá álagt eitt sektaruppskot á 20.000 bretsk pund, ið reiðarið góðtók. Eftir ætlan skuldi rættarfundur verða í januar, men varð útsettur.

Fyrr í summar upplýsti Eyðun Rasmussen, at talan var um eina ósemju um tulkingina av ES-reglum.

- Málið er eitt sindur ullint, tí tað botnar í eini tulking av ES-reglum. Tað er eitt stríð um hvat vit hava loyvi til og hvat vit ikki hava loyvi til at gera við fiskin umborð. Vit meta, at vit kunnu hagraiða hann umborð, meðan teir meta, at hann skal frystast alt fyri eitt, segði hann í samrøðu við in.fo í juli.

Málið gjørdist haaktuelt aftur í dag, tá hetlenska fiskimannafelagið fanst at fýroyska trolaranum Jupiter, ið teir ákæra fyri at hava fiskað ov nógva makrel í ES-sjógvi.

Tá in.fo tosaði við Eyðun Rasmussen fyrr í dag, upplýsti hann, at málið enn koyrir sína gongd.

- Sakin koyrir enn, men verður áhaldandi útsett. Vit vita ikki hvat tað er, ið myndugleikarnir kanna. Vit fáa onkrar teldupostar av og á, har spurt verður inn til ting, men sjálvst málið verður bara útsett. Tað má sigast, at hetta er ein løgin framferðarháttur hjá skotskum myndugleikum.

Ein ávís ónøgd hevur verið millum hetlenskar og skotskar fiskimenn eftir, at ES, Norra og Føroyar gjørdur eina fiskivinnuavtalu um makrelveiðu. Avtalan gjørdi, at kvotan hjá ES og Norra minkaði við 22 prosentum, meðan tann hjá fýroyingum vaks við 7 prosentum.

In.fo

---

André Olsen 03.05.2016 (21:40)

### **Ótrúligur dramatikkur í Munchen**

Undirtippaðu Atletico Madrid spældu seg í kvøld í finaluna av Champions League kappingini. Hetta er aðru ferð uppá trý tey seinastu árin, at Atletico Madrid spælir seg í finaluna.

Seinna hálvfinalan millum Bayern Munchen og Atletico Madrid sum var spæld í kvøld, hevði alt sum ein góður fót bóltsdystur skal hava. Høgur intensitetur, mál og fleiri kontroversiellar støður.

Endin varð at Bayern Munchen vann dystin 2-1, sum var eitt mál ov lítið fyri týska felagið. Atletico Madrid kom sostatt í finaluna av tí at liðið hevði skora mál á útivølli, sum Bayern Munchen ikki megnaði. Fyrra hálvfinalan millum feløgini endaði 1-0 til Atletico Madrid.

Bayern Munchen var sum heild greitt omaná allan fyrra hálvleik, og tað var eisini fult uppiborið at Xabi Alonso legði Bayern Munchen á odda 1-0, tá góður hálvur tími av dystinum vóru leiktir. Lítlá løtu aftaná hevði Bayern Munchen ein risa móguleika at økja til 2-0, tá teir fingur brotsspark. Men tíverri fyri týska felagið, misnýtti Thomas Muller brotssparki.

Í seinna hálvleiki fótaði Atletico Madrid sær betri, og tá gott og væl tíggju minuttir vóru farnir av seinna hálvleiki, javnaði Antoine Griezmann fyri Atletico Madrid. Talan var sostatt um stóra mótbrekku hjá heimaliðnum, sum skuldi hava tvey mál tá fyri at koma víðari.

Eitt korter fyri leiklok birtist tó ein vón, tá Robert Lewandowski skoraði til 2-1 til Bayern Munchen. Lítlá løtu aftaná hevði Atletico Madrid risa móguleika fyri at punktera dystin. Tá fekk Fernando Torres brotsspark, sum hann sjálvur skeyt, men hann misnýtti eisini, eins og Thomas Muller gjørdi í fyrra hálvleiki.

Atletico Madrid er sostatt klárt til finaluna í Champions League kappingini. Í annaðkvøld verður greitt hvørjum teir mæta í finaluni, tá Real Madrid og Manchester City mætast í hinari hálvfinaluni.

Pep Guardiola megnaði sostatt ongantíð at vinna Champions League kappingina sum Bayern Munchen venjari.



Bayern Munchen - Atletico Madrid 2-1 (1-0) Atletico Madrid víðari til finaluna eftir samanlagt 2-2 yvir báðar dystirnar.

1-0 Xabi Alonso, 31.

1-1 Antoine Griezman, 54.

2-1 Robert Lewandowski, 74

In.fo

---

Hallur av Rana 03.05.2016 (22:20)

### **Mótstríðandi veljarakanningar**

23. juni er ein lagnudagur í brets-kari søgu, tá bretar skulu í valhølini, og velja um tey ynskja at vera verandi í ES ella rýma úr samstarvinum.

Stórur spenningur er knýttur at úrslitinum, og veljarakanningar verða gjørdar í heilum fyrri at geva eina hómung um hvat endaliga úrslitið verður.

Tað tykist tó ikki at minka um spenningin, tí í flest øllum veljarakanningum er báðar síðurnar óvanliga javnar, og tað er ikki óvanligt, at veljarakanningar geva hvør sítt úrslit.

Sum í dag, tá Reuters tíðindastovan skrivar um tvær ymiskar veljarakanningar við tveimum ymiskum úrslitum.

Fyrri veljarakanningin, gjørd av ICM, vísir, at 45 prosent av bretum ynskja at fara úr ES, meðan 44 prosent ynskja at vera verandi í ES. Tá eru veljarar, ið ikki hava tikið eina støðu, ikki tald við.

Sammett við eina líknandi kanning hjá ICM í síðstu viku, so er einasta broytingin, at tey, ið ynskja at fara úr ES, eru minkað úr 46 prosent til 45 prosent.

Seinna veljarakanningin, gjørd av TNS, vísir, at 39 prosent av bretum ynskja at vera verandi í ES, meðan 36 prosent ynskja at Bretland melder seg úr ES.

Seinasta kanningin hjá TNS vísti, at 38 prosent av bretum ynsktu at vera verandi í ES, meðan 34 prosent ynsktu at melda seg úr.

Tá hædd so eisini verður tikin fyrri óvissuni, ið er í øllum slíkum kanningum, so er veruleikin helst tann, at kanningarnar kunnu ikki brúkast til stórt meira enn at staðfesta, at eingin hevur eitt kvalifisera boð um hvat úrslitið verður 23. juni.

In.fo

---

Neli Heldarskarð 04.05.2016 (00:56)

### **Kosovo fekk sín limaskap**

Herfyri varð kunngjørt, at froykska A-landsliðið í fót bólti, sum hevur HM-undankapping frammanfyri sær í heyst, skal spæla venjingardyst ímóti Kosovo hin 3. juni. Hetta er eitt serligt mótstøðulið á tann hátt, at hetta verður fyrsti altjóða skrásetti landsdysturin hjá Kosovo, ið bleiv ein sjálvstøðug tjóð so seint sum í 2008.

At hesin landsdysturin skuldi fáa sín serliga týðning var tó treytað av, at Kosovo fekk limaskap í UEFA. Mánamorgunin var atkvøðugreiðsla í UEFA, har Kosovo sum væntað endaði við at blíva innlimað í UEFA. 28 atkvøður vóru fyrri limaskapinum hjá Kosovo, meðan 24 vóru ímóti. Harvið er Kosovo limaland nummar 55 í UEFA.

Venjingardysturin ímillum Føroyar og Kosovo verður spældur í týska Frankfurt.

Føroyingar skulu helst ikki vænta sær nakran avgreiðsluspurning, tí at fyri stuttari tíð síðani eydnaðist tað Kosovo at spæla javnleik ímóti Albania, 2-2. Albania er eitt av teimum 24 londunum, sum luttekur í EM-endaspælinum í summar.

In.fo

---

Hallur av Rana 03.05.2016 (23:15)

### **24 tímar aftrat at samráðast**

Enn hevur tað ikki eydnast Føroya Arbeiðsgevarafelag og teimum fimm arbeiðarafeløgnum, sum í løtuni eru í samráðingum, at finna eina nýggja semju.

Tí boða partarnir í dag frá, at verandi sáttmáli er longdur til mikudagin 4. mai á midnátt, og at samráðingarnar byrja aftur í morgin. Tað skrivur Vinnuhúsið í tíðindaskrivi.

Partarnir samráddust í alla síðstu viku, umframt í gjár, men enn hevur tað ikki eydnast at semjast um ein nýggjan sáttmála. Tað tykist tó ikki at vera nógv, ið skilur partarnar, tí enn sita allir partar við samráðingarborðið.

Tey fimm fakfeløgini, ið samráðast við Føroya Arbeiðsgevarafelag eru Havnar Arbeiðskvinnufelag, Havnar Arbeiðarafelag, Klaksvíkar Arbeiðsmannafelag, Klaksvíkar Arbeiðskvinnufelag og Føroya Arbeiðarafelag.

In.fo

---

### **Andlát**

Rannvá Andreasen, ættað úr Oyndarfirði, búsitandi í Hoyvík, andaðist á Landssjúkrahúsinum mánakvøldið 2. mai, 65 ára gomul.

Mathilda Benjardøgg, úr Vági, andaðist á Suðuroyar sjúkrahúsi leygardagin 30. apríl, 84 ára gomul.

Bjarni Jacobsen, vanligur lærari, andaðist á Klaksvíkar Sjúkrahúsi sunnumorgunin 1. mai, 71 ára gamal.

Kjartan Hoydal, Tórshavn andaðist á Boðanesheiminum mánadagin 2. mai, 74 ára gamal.

Mathilda Benjardøgg, úr Vági, andaðist á Suðuroyar sjúkrahúsi leygardagin 30. apríl, 84 ára gomul.

---